



1 నువ్వేం చేస్తున్నావ్ ?

ప్రదుకొన్నాడన్న మాటేగానీ మాధవరావుకు బొత్తిగా నిద్రరావడం లేదు. కనీసం వచ్చే సూచనలు కూడా లేవు. అప్పటికప్పుడే సుజాత చంటివాణ్ణి పక్కన వేసుకొని నిద్రపోయింది. గోపీ, తనను కావలించుకొని, ఆదమరచి నిద్రపోతున్నాడు.

పెద్దకొడుక్కేసి ఓ ఊణకాలం చూసి, సన్నగా తనలో తనే నవ్వుకొన్నాడు మాధవరావు. ఆ ఊణాన అతనికి, మానవజీవితమంతా పెద్ద 'మాయ'లాగా కనిపించింది. ఎందుకో, కారణం చెప్పుకోలేని విధంగా, ఓ తల్లికడుపున పుట్టటం, మలమూత్రాదుల్లో, ఏహ్యమనేది లేకుండా పొర్లాడటం, పెరగటం, చదువుకోవటం, పనిచేసుకోవటం, పొట్టనింపుకోవటం, పెళ్ళాడటం, సంసారం చెయ్యటం, పిల్లల్ని కనటం, వాళ్ళకోసం పాకులాడటం, వాళ్ళను వెంచటం, చదివించటం, పెళ్ళిళ్ళు చేయించటం, ఆఖరుకు నశించటం - ఇదీ జీవితచక్రం...

దురదృష్టవశాత్తూ మన సమాజంలో - కట్టుకుపోయినంత కుళ్ళు పేరుకుపోయి ఉంది. దారిద్ర్యం, అనారోగ్యం, అస

హనం, ఈర్ష్య, ద్వేషం, కాపీనం, వగైరా వగైరా శతాకోటి దుర్లక్షణాలు, మానవ సమాజాన్ని విషక్రిముల్లా పట్టి పీడిస్తున్నాయి. ఈ రోగాల నుండి మానవజాతి ఎప్పటికి తరిస్తుందో తెలీదు. అంతకన్నా ముఖ్యం, ఈ రోగక్రిములకు, మానవుడే కారణమో, భగవంతుడే కారణమో కూడా తనకు తెలీదు.

ఎందుకంటే - భాగ్యవంతుల ఇంట పుట్టటమూ, ఎక్కువ కులంవారింట పుట్టటమూ, ఏ వ్యక్తి చేతుల్లోనూ లేదు. కొందరు ఆగర్భ శ్రీమంతుల ఇంట పుడతారు. మరికొంత మంది పుట్టు దరిద్రుల ఇంట పుడతారు. అంతమాత్రాన దరిద్రులకు బ్రతికే హక్కు లేదనడం అమానుషం! కానీ పరిస్థితులు, వారి కా హక్కును లేకుండా చేస్తున్నాయి మరి!

అసలిదంతా తనకు జ్ఞాపకం రావడానికి 'రమణి' కారణం. తను పనిచేస్తున్న ఆఫీసులో ఒక్కటంటే ఒక్కటే ఉద్యోగం ఖాళీ వచ్చింది. అదై నా టైపిస్టు ఉద్యోగం. ఆ ఉద్యోగం కోసం రమారమిగా రెండు వందల పైచిలుకు అప్లికేషన్లు వచ్చాయి. వీటిల్లో చాలామంది బాగా చదువుకొన్నవాళ్ళు పెట్టినవి; స్కూలుఫైనలు లగాయతు, ఏమే చదువుతూ మానేసిన వారిదాకా, ఈ ఉద్యోగంకోసం అప్లికేషన్లు పెట్టారు. ఇంతమందిలోనూ, తను వొక్కరిని మాత్రమే ఎన్నిక చేసుకోవాలి. ఈ సమస్యతో రెండు రోజుల్నుంచీ దుంప తెగిపోతూ ఉంది.

ఉద్యోగం దొరకట మనేది-అదెంత చిన్నదై నా ఫర్వా

లేదు-ఎంత అదృష్టమో, వారిని చూస్తే ఇట్టే తెలిసిపోతుంది. బోలెడంత డబ్బుపోసి, బోలెడంత ఆరోగ్యాన్ని ధ్వంసం చేసుకొని, చచ్చేట్టు చదివి, సంపాదించిన డిగ్రీ, అరవై రూపాయల ఉద్యోగం కోసమే అయితే, ఈ చదువుల కన్నా అద్దాన్నమైన వాటిని తను ఊహించలేదు. నిన్నా ఇవ్వాలా వచ్చినవారిని తను మాట్లాడించి చూశాడు. బ్రతుకంటే భయపడటం తప్ప ఆత్మవిశ్వాసం ఉన్న వాళ్ళొక్కళ్ళూ తనకు కనపించ లేదు. అంటే - డబ్బు, ఆరోగ్యంతో బాటుగా, ఆత్మవిశ్వాసాన్ని కూడా ఈ చదువు హరించి పారేస్తోంది దన్నమాట.

ఒక్కోవ్యక్తి చెబుతున్న మాటలు వింటుంటే, గుండెలు చెరువులయిపోతాయి. తనకే అధికారముంటే, వీరందరి కళ్ళనుండి కన్నీటిని తుడిచిపారేసి ఉండేవాడు. చిరునవ్వును అతికించి ఉండేవాడు. తన కా అదృష్టమా లేదు. ఉన్నవారా చెయ్యరు.

మాధవరావు చిరాగ్గా మంచమీద లేచి కూచున్నాడు. సుజాత చంటివాణ్ణి మరింతగా డొక్కలోకి పొదుపుకొని, ముడుచుకు పడుకొంది. గోపీ వెల్లకితలా తిరిగాడు. కుడిసెలవి నుంచి కారుతున్న చొంగ, బుగ్గమీదుగా జారి, మెడ ముడతలలోంచి పరుపులోకి ఇంకిపోతోంది. సాయంత్రం సుజాత పెట్టిన చాదుబొట్టు, చెమటకు తడిసి, కుడి కనుబొమ్మమీదికి సాగింది. మాధవరావు అప్యాయంగా గోపీని పక్కకు తిప్పి పడుకోబెట్టాడు. కుచ్చెళ్ళ చెంగుతో చొంగతుడిచి, మెడదాకా

దుప్పటి కప్పాడు. అతని మనస్సంతా గిజాటుగా ఉంది. మెద
డులో సన్ననిపోటు ప్రారంభమయింది. కిటికీ తెరచి, వంటి
నిండుగా గాలి పీల్చుకొన్నాడు. సిగరెట్ వెలిగించి, గుండెల
నిండుగా పొగపీల్చాడు. దూరంగా ఎక్కడో గడియారం
పదకొండు గంటలు కొట్టింది. స్టేషనులో రై లింజన్ షంటింగ్
చేస్తోంది.

‘రమణి, రమణి’

అనుకొన్నాడు మాధవరావు. ఆమె రూపం అతని
ముందు మరోసారి ప్రత్యక్షమయింది. రమణి ఎదురుగా ఉన్నట్టు
భావించి, కళ్ళు టపటప లాడించాడు మాధవరావు —

“నీ పేరేమిటి?” అన్నాడు మాధవరావు.

“రమణి” అన్నదావిడ.

“నువ్వేం చదువుకొన్నావ్?” అన్నాడు మాధవరావు.

“మెట్రీక్ పాసయ్యాను. టై వ్ రై టింగ్ ఫస్టుక్లాసులో
పాసయ్యాను” అన్నది రమణి.

“ఇదివరకెక్కడన్నా పనిచేశావా?” అన్నాడు మాధవ
రావు.

“లేదు” అన్నది రమణి.

“ఎంచేత?” అన్నాడు మాధవరావు.

రమణి, ఏదో అనబోయింది; కానీ అనలేదు. ఓసారి
మాధవరావు కేసి చూసి, తల వంచుకొంది.

“నీరన్నా చదువుకొన్నావాళ్ళు, అనుభవమున్నవాళ్ళు

ఉండగా, నీకీ ఉద్యోగం ఎందుకిస్తారనుకొన్నావ్ ?” అన్నాడు మాధవరావు.

ఈసారి రమణి మాట్లాడ లేదు. కానీ కుర్చీలో బాధగా కదిలింది. ఆవేశాన్ని అణచుకోవడానికి రెండుమూడుసార్లు అనవసరంగా గుటకలు మింగింది.

“ఈ ఉద్యోగం నీకిస్తే — అహ - ఇస్తారని గ్యారంటీ లేదు; ఇవ్వడం జరిగితే, జాగ్రత్తగా పనిచేస్తావా? పై ఆఫీసరు మాటను మన్నిస్తావా?” అన్నాడు మాధవరావు.

రమణిలోకి ఎక్కడలేని చైతన్యమూ వచ్చి దూకినట్లు యింది. ఓసారి తలెత్తి మాధవరావు ముఖంలోకి చూసింది. సన్నగా నవ్వింది. నవ్వింట్లు, మల్లెమొగ్గలా తీర్చినట్టున్న ఆమె పలువరసను చూసి మాధవరావు చిత్తయిపోయాడు.

‘కోలినాస్ చిరునవ్వు’ అనుకొన్నాడు మాధవరావు.

“తప్పకుండానండీ! కొద్దిరోజులపాటు చూడండి. నా సర్వీసు మీకు తృప్తికరంగా లేకపోతే, ఏ కుణాన్నయినా నన్ను తీసేసే హక్కు మీకు ఉండనే ఉంటుంది” అన్నది రమణి.

“మంచిది” అన్నాడు మాధవరావు, ఇహ వెళ్ళమన్న ధోరణిలో.

కానీ రమణి కుర్చీలోంచి కదల లేదు.

“నన్నెప్పుడు కనిపించమంటారు?” అన్నది రమణి, కింది పెదవిని సుతారంగా మునిపంట కొరుకుతూ.

ఆ రూపం మాధవరావును ముగ్ధుణ్ణి చేసింది. అంతలా ఆరోగ్యకరమైన వయస్సును చూసి ఎంతకాలమయిందో ననుకొన్నాడు.

“చెప్పరూ?” అన్నది రమణి దాదాపుగా అతన్ని లాలిస్తున్న ధోరణిలో.

చతుక్కున మాధవరావుకు, పది సంవత్సరాల కిందటి సంగతి జ్ఞప్తికొచ్చింది. సంక్రాంతి పండక్కు అతను అత్తవారింటి కెళ్ళాడు. వారం రోజులపాటు సుఖంగా ఉన్నాడు. సుజాత, ఆ వారం రోజులూ, అతని మడిమలు తొక్కుతూనే ఉంది. ఇహ రేపు ఉదయం వెడతాడనగా సుజాత ముఖాన విచారం కమ్ముకొంది. ఆ రాత్రల్లా ఆవిడ, బెక్కుతూనే గడిపింది బయలుదేర బోతూపోతూ, సుజాతకేసి చూశాడు. ఆవిడ చూపులు, తనను పిలుస్తున్నట్లుగా ఉన్నాయి. ఏదో మరచిపోయిన వాడిలాగా జేబులు తడుముకొంటూ మాధవరావు గదిలో కొచ్చాడు. “కలంగానీ మరిచిపోయారా?” అంటూ సుజాతకూడా గదిలో కొచ్చింది. వస్తూనే అతన్ని గాఢంగా కావలించుకొంది. వెర్రెత్తిన దానిలాగా, అతని చెంపలు ముద్దెట్టుకొంది. జుత్తులోకి వేళ్ళు జొనిపి చిందరవందర చేసింది. తన చెంపను అతని పెదవుల కానించింది. మాధవరావు ఆవిడ చెంప వాసన చూశాడు. సున్నితంగా, చెంపలమీది వెంట్రుకలు చెవుల ప్రక్కకు సర్దాడు. రాత్రి నలిగిన బంతిపూలు రేకులుగా విడివడి, కిందికి రాలాయి.

“మళ్ళా వస్తాను” అన్నాడు మాధవరావు అనలేక అనలేక బాధపడుతూ.

“ఎప్పుడొస్తారు?” అన్నది సుజాత అతని గుండీలు తిప్పుతూ.

మాధవరావు, మెరిసిపోతున్న భార్య కళ్ళ కేసి చూశాడు. ఎప్పుడొచ్చేదీ చెప్పలేదు. ఆ చూపుల అర్థం సుజాతకు తెలుసు. అటువంటి చూపులు అనంతరం జరిగే సంఘటన ఊహించి, ఆవిడ నిలువునా ఉప్పొంగిపోయింది. సిగ్గుతో ముఖాన్ని మాధవరావు గుండెలకేసి అదుముతూ ‘చెప్పరూ?’ అన్నది సుజాత.

మాధవరావు ఏదో చెప్పాడు. సుజాతను విడిపించుకొని వచ్చేశాడు—

ఈ సంగతులన్నీ జ్ఞాపకం వచ్చాయి మాధవరావుకు. ఆ రోజున సుజాత అన్నట్లుగానే, ఇప్పుడు రమణి కూడా ‘చెప్పరూ?’ అన్నది. అప్పుడు అతనేదో చెప్పాడు. ఏం చెప్పిందీ అతనికిప్పుడు జ్ఞాపకంలేదు.

రమణి మరోసారి, అతనికేసి, కళ్ళింతచేసుకొని నవ్వింది.

“ఏమిటాలోచిస్తున్నారు? చెప్పరు గదూ?” అన్నది మూతిని కొద్దిగా కుంచించి.

మాధవరావు— పొయ్యని చెమటను ఒకసారి తుడుచుకొన్నాడు. పెదవులు తడుపుకొన్నాడు.

“నువ్వు రా నవసరంలేదు. ఎడ్రసివ్వు. కబురు చేస్తాను”

అన్నాడు మాధవరావు.

రమణి ఎడ్రెస్ రాసిచ్చింది.

“మీరు కబురుచేసినా సరే, వచ్చినా సరే! నే నెక్కడికి వెళ్ళను. మా నాన్నగారు పక్షవాతం రోగి. మంచంలోంచి కదలేడు. తమ్ముడు స్కూలుకెడతాడు” అన్నది రమణి కుర్చీలోంచి లేస్తూ. “మరి నాకు సెలవిప్పించండి వెడతాను.”

“మంచిది” అన్నాడు మాధవరావు.

రమణి పోతూపోతూ ఓసారి వెనక్కు తిరిగింది.

“మరచిపోదు గనూ?” అన్నది కళ్ళనిండా ఆశల్ని నింపుకొంటో.

“నెవ్వర్ ” అన్నాడు మాధవరావు.

రమణి వెళ్ళిపోయింది.

పోయిన చాలాసేపటి దాకా అతను మామూలు స్థితికి రాలేకపోయాడు. ఆ తరవాత వచ్చిన కాండిడేట్లను ఆట్టే అడగలేదు. అడిగిన వాటికై నా వారేమి సమాధానం చెప్పినదీ అతను వినిపించుకోలేదు. మనస్సంతా కల్లోలంగా ఉంది. అందుకనే క్లబ్బుక్కుడా పోకుండా సరాసరి ఇంటికొచ్చాడు.

“అప్పుడే వచ్చారేం?” అన్నది సుజాత భర్తవాలకాన్ని కనిపెట్టి.

“నాన్నా! నాన్నా!” అంటూ గోపి, కాళ్ళకు చుట్టేసుకొన్నాడు.

మాధవరావు కొడుకును ఎతుకొని అనూనూనగా గాని

లోకి ఎగరేసి పట్టుకొన్నాడు. వాడి బుగ్గలు గాట్లు పడేలాగా కొరికాడు.

“అందగాడై తే, అసలే కిందికి దించరనుకొంటాను!” అన్నది సుజాత మురిసిపోతూ.

“మనవాడి కళ్ళు చూసే ఏ ఆడదై నా వెంటపడు తుందే!” అన్నాడు మాధవరావు.

సుజాత ఘక్కున నవ్వింది.

మాధవరావు కళ్ళు అందంగా ఉంటాయి. ఆ అందాన్ని గురించి సుజాత చాలాసార్లు ప్రస్తావించింది.

“ఆ కళ్ళను చూసే ఏ ఆడదై నా మీ బుట్టలో పడు తుందండీ!” అనేది సుజాత.

ఆమాట ఇప్పుడు ఇద్దరికీ జ్ఞాపకం వచ్చింది. ఇద్దరూ నవ్వుకొన్నారు.

ఇవన్నీ ఒకదాని తరువాత మరొకటి మాధవరావు కళ్ళ ముందు మెదలసాగాయి. సిగరెట్ పారేసి, లైటు వేశాడు. వంకెనున్న అద్దంతీసి, కుచ్చెళ్ళ చెంగుతో, దానిమీది దుమ్ము దూగరా తుడిచి, చూసుకొన్నాడు. అద్దంలో అతని కళ్ళు తళతళలాడుతూ కనిపించాయి. చాలాసేపు అలా చూస్తూనే కూచున్నాడు. సుజాత లేచిన సంగతి కూడా అతనికి తెలీదు.

“మీరింకా నిద్రపోలా?” అన్నది సుజాత.

మాధవరావు ఉలిక్కిపడ్డాడు.

“అద్దంలో చూసుకొంటున్నా రేమిటి?” అన్నది

సుజాత అగౌరవంగా.

“కన్ను నొప్పి పెడుతోంది” అన్నాడు మాధవరావు, అద్దాన్ని వంకెకు తగిలిస్తూ.

సుజాత ఎడంకన్ను పరీక్షించి చూసింది. ఏమీలేదు.

“ఒకవేళ ‘సుల్లగొండి కురుపు’ గానీ లేస్తున్నదేమో ! రేపు జ్ఞాపకం చేయండి. ఓ చిన్నల్లి రెబ్బ చిదిమి పెడతాను. ఇట్టే సమిసిపోతుంది” అన్నది సుజాత.

లైటూర్నేసి, మాధవరావు మంచంమీద వెల్లకితలా పడుకొన్నాడు. సుజాత చస్నీటితో ముఖం కడుక్కొంది. బాగా ఇన్నిసీళ్ళు పుక్కిలించింది. గోపీని తీసి, తమ్ముడు దగ్గర పడుకోబెట్టింది. పిల్లలు పడకుండా ఉండేందుకు అటూ ఇటూ దిక్కు అమర్చింది. ఆ తరవాత మాధవరావు పక్కనే అతన్ని వొరుసుకొని పడుకొంది.

“నిద్రా ?” అన్నది సుజాత.

మాధవరావు పలకలేదు.

“అమ్మదొంగా !” అన్నది మెల్లగా.

ఈసారీ మాధవరావు పలకలేదు.

సుజాత సన్నగా నిట్టూర్చింది.

అదే సమయంలో మాధవరావు, రమణిని గురించి కలలు గంటున్నాడు. తన ప్రక్కనే ఉన్నది రమణి అయినట్టు, తనను ‘దొంగా !’ అని పిలుస్తున్నట్టు భావన చేస్తున్నాడు. అతని శరీరంలో మెరుపు మెరిసినట్లయింది. కళ్ళు మూసుకొనే సుజాతను దగ్గరగా తీసుకొని, గాఢంగా ఆమెను ఆక్రమించే శాడు.

అప్పై శ్రమ లేకుండానే రమణి ఇంటిని కనుక్కొన్నాడు
 మాధవరావు. ఆ సమయానికి రఘు వాకిట్లో ఆడుకొంటు
 న్నాడు. మాధవరావును చూస్తూనే వాడు ఆట మానేశాడు.
 “అక్కా! ఎవరో వచ్చారే!” అని ఇంట్లోకి కేక పెట్టాడు
 రఘు.

“ఎవరో కనుక్కోరాదుట్రా?” అన్నది లోపల్నుంచి
 అక్క.

“గీరలకోటూ, నల్లరంగు బూట్లూ వేసుకొన్నారే!”
 అన్నాడు రఘు.

మాధవరావు అప్రయత్నంగా తన కోటుకేసి, బూట్ల
 కేసి చూసుకొన్నాడు.

‘ఒస్తున్నా’ అంటూనే రమణి వచ్చింది. మాధవరావును
 చూస్తూనే ఆశ్చర్యపడి, అంతలోనే తేరుకొని, నిండుగా నవ్వింది
 రమణి.

“మీరా? రండి, రండి!” అంటూ లోపలికి నడచింది
 రమణి.

లోపలకు వెడుతున్నప్పుడు వసారాలో పడుకున్న ముస
 లాయన్ను చూశాడు మాధవరావు.

“మా నాన్న!” అన్నది రమణి. “కూచోండి, ఊణంలో
 —————”

“అవసరంలేదు. తాగే ఇలా బయలుదేరాను” అన్నాడు మాధవరావు. “అవునుగానీ, దీనికి మీరే మాత్రం అద్దె యిస్తున్నారు?”

“ఇరవై రెండు” అన్నది రమణి.

“పైగా రెండెందుకు? ఇరవయ్యో, ఇరవయ్యయిదో చెయ్యకూడదూ?” అన్నాడు మాధవరావు నవ్వుతూ.

రమణి కూడా అనాసక్తంగా నవ్వింది.

“అద్దె ఇరవయ్యే ననుకోండి! మిగతా రెండు రూపాయలూ కరెంటు ఛార్జీ అన్నమాట!”

“ఓహో!” అన్నాడు మాధవరావు.

“ఎవరే అమ్మాయ్ వచ్చింది?” అన్నాడు ముసలాయన వసారాలోంచి.

“మొన్న అప్లి కేషను పెట్టానని చెప్పలేదూ - ఆ ఆఫీసు మేనేజరుగారు నాన్నా! నేనే రమ్మని పిలిచాను. చాలా మంచివారు” అన్నది రమణి.

ముసలాయన మరేమీ పలకలేదు.

“మరోలా అనుకోకుండా ఉంటానంటే, అందాకా ఈ పత్రికలు చూస్తూ ఉండండి. పది నిమిషాల్లో తల దువ్వుకొని, బట్టలు మార్చుకొని వచ్చేస్తాను” అన్నది రమణి.

“ఓయస్. దానికేం?” అన్నాడు మాధవరావు.

రమణి గూట్లోంచి నూనెసీసా తీసి చేతిలోకి వొంపుకొంది. నూనె రెండు చేతులకూ పట్టించి, వెంట్రుకలకు పాము

తోంది. నూనె పాముతున్నప్పుడు భుజాలమధ్య విరిసిన సౌందర్యంకేసి, మాధవరావు విముఖుడు, కాలేకపోయాడు. రమణి ఇది గమనించిందో, లేదో తెలీదుగానీ - గమనించనట్టే ప్రవర్తించింది. కాళ్ళురెండూ బారజాపి, అద్దాన్ని కాళ్ళమధ్యగా ఉంచి, ముఖం కనపడటానికి రవంత కిందుగా వొంగినప్పుడు, పొట్టమీద ఏర్పడిన సన్నని ముడతలు, వెండితీగల్లా తళుక్కున మెరిశాయి. తల దువ్వుకొంటున్నంతసేపూ రమణి ఏవోకబుర్లు చెబుతూనే ఉంది.

జడను మెలితిప్పి, ముడి వేసుకొంటూ, "మీరు పేపరు చూడటంలేదు" అన్నది రమణి.

మాధవరావు ఉలిక్కిపడ్డాడు. నిజంగా అతను పేపరు చూడటంలేదు, రమణికేసి చూస్తున్నాడు.

"మరే!" అన్నాడు మాధవరావు.

"చప్పున స్నానం చేసి వస్తాను. కనీసం ఇప్పుడై నా పేపరు చూడండి!" అంటూనే రమణి వెళ్ళిపోయింది.

మాధవరావు ఈసారి మనస్ఫూర్తిగా పేపరు విప్పాడు. కానీ చదవబుద్ధికాలేదు. జాకెట్ విప్పేసి, పమిటను భుజాల నిండా కప్పుకొని, ఓచేత్తో బకెట్టు పుచ్చుకొని, ఆ బరువుకు వంగుతూ బాత్ రూంలో కెడుతున్న రమణి రూపం, అతని మనస్సును ఉడుకు లెత్తించింది. ఆ నాలుగ్గోడల మధ్యా, ఏ ఆచ్ఛాదనా లేని రమణి శరీరాన్ని తలుచుకొని, అతను ఉద్రిక్తుడయ్యాడు. ఆ అందాన్వంతా కళ్ళతో తాగి, త్రేనా

లనిపించింది. తాను వెళ్ళి నిలబడినప్పుడు, సిగ్గుతో ముడుచుకు పోయే రమణి శరీరాన్ని చేతుల నిండా పొదుపుకోవాలని పించింది.....ఈ రకమైన ఊహలు అతన్ని మరింత కకావికలు చేశాయి. పిచ్చివాణ్ణి చేశాయి. వేళ్ళు విరుచుకొని, జారగిలబడి పోయాడు మాధవరావు.

పావుగంట లోపుగానే రమణి తయారయి వచ్చింది. సన్నని చీరె అలవోకగా కట్టుకొంది. నీలం రంగు జాకెట్టు వేసుకొంది. రేఖల్లాగా కాటుక దిద్దుకొంది. పావలా కాసంత కుంకుమబొట్టు పెట్టుకొంది. పమిట చెంగుతో ఓసారి ముఖం తుడుచుకొంటూ, మూలనున్న పాతకుర్చీని, అతనికి దగ్గరగా లాగి కూచుంది రమణి.

ఏం మాట్లాడటానికి మాధవరావుకు పాలుపోలేదు. వాకిట్లో రఘు మరో నలుగురు పిల్లల్ని చేర్చి బిళ్ళంగోడు ఆడుతున్నాడు.

“మీరొస్తా రనుకోలేదు సుమండీ!” అన్నది రమణి వీధి లోకి చూస్తూ.

“అదేం?” అన్నాడు మాధవరావు.

“ఎందుకో తెలీదు. అలా అనుకొన్నాను. రేపు నేనే ఓసారి మీ దగ్గరకొద్దా మని కూడా అనుకొన్నాను.” అన్నది రమణి.

“ఎందుకూ?” అన్నాడు మాధవరావు.

“మీ కోసమని!” అన్నది రమణి. “మరి మీరు ఏ

సంగతి తేల్చలేదుగా! అదేదో కనుకొందుకు వద్దామను
కొంటున్నాను.”

“అందుకే నేనూ వచ్చాను” అన్నాడు మాధవరావు.
“అందుకే” అన్నమాటను నొక్కిపలుకుతూ,

రమణి మాట్లాడలేదు. ఓ తుణుకు మౌనంగా ఉండి పోయి
అతని కళ్ళలోకి చూసూ “ఇప్పుడేం చేద్దామంటారు?” అన్నది
రమణి.

“ఎక్కడికన్నా పోదాం-పోనీ, సినిమా కెడదాం,
పార్కు కెడదాం-ఏం?” అన్నాడు మాధవరావు.

“ముందు పార్కు కెడదాం. ఆ తరవాత సినిమా కెడ
దాం!” అన్నది రమణి.

“అప్పటికి మొదటి ఆట అంద దనుకొంటాను”
అన్నాడు మాధవరావు.

“పోనీ రెండో ఆట కెటదాం.” అన్నది రమణి. ఏద
యితేనేమన్న ధోరణిలో.

“వచ్చేప్పటికి పొద్దు పోదూ?”

“పోతుంది. పోతేనే నయం. అంతా నిద్రలో ఉంటారు.
మన్ని గమనించే వారుండరు. మీకు అభ్యంతరం లేకపోతే—”

రమణి ఏమన దలచిందో తెలీదు. అంతలోనే రఘు
దూకుడుగా లోపలి కొచ్చాడు.

“బాబూ! శారదగారింటి కెళ్ళి నేనీ పూట ప్రయి
వేటుకు రానని చెప్పిరా! నే వచ్చేదాకా, రాధమ్మ పిన్ని

గారింట్లో కూచో. సరేనా? వచ్చేటప్పుడు, నీకు మిత్రులు తెస్తాను.” అన్నది రమణి, తమ్ముణ్ణి దగ్గరకు తీసి బుజ్జగిస్తూ.

“మరి నాకు బూట్లో?” అన్నాడు రఘు. రమణి ముఖం ముడుచుకు పోయింది.

“రేపటి ఎల్లండో తెచ్చి పెడతాను బాబూ! మా నాయనవి గదూ? ఉంటావుగా.” అని గోము చేసింది రమణి.

“నువ్వసలు మంచిదానివి కాదక్కా! అన్నీ అబద్ధాలు లుబుతావు. ఏప్రిల్ నుంచీ బూట్లు కొంటానంటున్నావు. మరి కొనవేం?” అన్నాడు రఘు.

“ఈ సారి తప్పకుండా కొంటానమ్మా. నాకు ఉద్యోగం అయింది. ఇహనుంచీ నీకు కావలసి నన్ని బూట్లు.” అన్నది రమణి.

రఘు “ఉద్యోగం” అన్న మాట వినగానే, మాధవరావు కేసి చూచాడు. మాధవరావు ఎందుకోగాని గానీ తలొంచు కొన్నాడు.

“అయితే అవల్ రైటుగా ఉంటా నక్కాయ్!” అన్నాడు వాడు ఛంగున వీధిలోకి గెంతుతూ. మెట్టు మీద, దూకు వేగాన్ని తట్టుకొని నిలబడుతూ, వెనక్కు తిరిగాడు.

“ఏమిటా” అన్నది రమణి.

“నాకు ఇలాంటి నల్ల బూట్లు కావాలి. తెలిసిందా?”

“చెప్పావుగా! నేను తెస్తాను చూడరాదా?” అన్నది రమణి.

రఘు వెళ్ళిపోయాడు. వసారా లోంచి ముసలాయన గొణుగుడు క్రమంగా సద్దు మణిగి పోయింది. ఈ వాతావరణం లోంచి బయట పడుతున్న దానిలాగా, రమణి ఒక్కసారి శరీరాన్ని విడిలించుకొంది.

మాధవరావు మళ్ళా మామూలు స్థితిలో కొచ్చాడు.

“నిజంగా ఎక్కడికన్నా వెళ్ళాలని ఉందా?” అన్నాడు మాధవరావు రమణి కేసి కన్నార్పకుండా చూస్తూ.

“ఇంతలోకే మనసు మార్చుకొన్నారేం?” అన్నది రమణి. సన్నగా నవ్వుతో. “వెళ్ళాలని లేదు. మీరంటే నేనూ ‘వలే’ నన్నాను. పోనీ ఇక్కడే గడిపేద్దాం.”

మాధవరావు ఏమీ మాట్లాడ లేదు.

“రఘు ఇంతలో రాదు లెండి. మా నాన్నగారి సంగతి చెప్పాను గదూ?” అన్నది రమణి లేచి నిలబడుతూ.

మాధవరావు కూడా అప్రయత్నంగా లేచి నిలుచున్నాడు.

“ఇన్నిటికీ, అద్దె సంగతి అడిగారు గానీ, ఇన్స్పెక్టివ్ మీరు చూశారుకాదు - రండి, చూదురుగాని!”

మాధవరావు మాటా పలుకూ లేకుండా ఆమెతో నడిచాడు.

“ఇది వంట గది, ఇక్కడ సామాన్లు అవీ పడేస్తుంటాను. ఈ టీక్కిలో రఘు పడుకొంటాడు. ఇదిగో - ఈ గది చూడండి వారి!” అంటూ రమణి ఒక్కో గదిని చూపెడుతూ

అతన్ని లోపలకు తీసుకొచ్చింది.

మాధవరావు గుండె దడదడ లాడింది. చేతులు వణి
కాయి. కణతలు, లోపలికి నొక్కుకు పోతున్నట్టుగా ఫీల
య్యాడు. వొంటరి తనం, ఎదురుగా రమణి, ఆమె చొరవ,
ఇవన్నీ కలిసి అతన్ని ఉక్కిరి బిక్కిరి చేశాయి. మరోమాట
లేకుండా, దగ్గరగా జరిగి, ఆమెను కావలించు కొన్నాడు.
రమణి కూడా గువ్వలాగా అతని చేతుల్లో ఇమిడిపోయింది.
మాధవరావు, ఆమె ముఖాన్ని తన కేసి తిప్పుకొని-

బాంబు పడినట్టుగా ఉలిక్కి పడ్డాడు మాధవరావు.
రమణిని విడిచి ఎడంగా వచ్చాడు. గది బయట ఎవరివో
అడుగుల చప్పుడు వినిపించింది.

“ఎవరది?” అంటూ రమణి చప్పున గదిబయట
కొచ్చింది.

మాధవరావు తలుపు వెనక నించున్నాడు.

పది నిమిషాల కల్లా రమణి తిరిగి వచ్చింది. అంతదాకా
మాధవరావు, గజగజ లాడుతూనే ఉన్నాడు.

“ఎవరు?” అన్నాడు మాధవరావు వణికిపోతూ.

“ఎవ్వరూ లేదండీ!” అన్నది రమణి.

“కాదు, ఎవరో వచ్చారు. అడుగుల చప్పుడు నేను
స్పష్టంగా విన్నాను” అన్నాడు మాధవరావు.

రమణి పలక లేదు. నిజానికి ఆ చప్పుడు ఆవిడ కూడా
విన్నది. కానీ- తనకు తెలిసినంత వరకూ, ఆ ఇంటి చెప్పూ

రారు. పిన్నిగా రొచ్చినా, ఆవిడ రాకను అంతదూరంగా ఉన్నప్పుడే పోల్చుకోవచ్చు. అయితే ఏమిటిది ?

“నేను వెడతాను” అన్నాడు మాధవరావు నిట్టూరుస్తూ.

రమణి దిగాలుపడి అతని కేసి చూసింది.

“ఎటన్నా వెడితే, చాలా పొద్దుపోతుంది గదా - అంత పొద్దున్నా ఇక్కడ కూచోరాదూ ?” అన్నది రమణి బ్రతిమూలుతున్నట్టు.

“ఇవ్వాలి కాదు” అన్నాడతను బెరుకు బెరుగ్గా.

రమణి మరేమీ మాట్లాడలేదు.

“రేపు -” అని కాస్సేపు ఆలోచించాడు మాధవరావు “హోటల్ కెడదాం. ఓ గది తీసుకొందాం. అక్కడిలాంటి గొడవ లేమీ ఉండవు. సరేనా ?”

రమణి ముఖం విప్పింది.

“రాత్రి ఎనిమిదింటికి నువ్వక్కడిక రా. నేనూ వస్తాను. మరిచిపోకు” అన్నాడు మాధవరావు.

“నేను మరిచి పోవాలన్నా, మీ కళ్ళు మరిచిపో నివ్వవు లెండి. మీరు పొగడ్డ అనుకోనంటే చెబుతాను; మీ కళ్ళు - చాలా అందంగా ఉంటాయండీ!” అన్నది రమణి. దాదాపు అతనికే వినిపించేంత మెల్లగా.

మాధవరావు పొంగిపోయాడు. ఈల వేసుకొంటూ బయటి కొచ్చాడు. రమణి, గడప దాటిందాకా అతని కేసి చూసి, ఆ తరవాత కుర్చీలో కూలబడి భోరుమని ఏడ్చింది.

ఆ రాత్రి నిజంగా మాధవరావుకు నిద్ర పట్టలేదు. రేపు తను అనుభవించనున్న ఆనందాన్ని తలుచుకొని తన్నయడయిపోయాడు. ఆ తన్నయత్నంలో అతనికి భార్య రూపం ఎబ్బెట్టుగా కనిపించింది. రమణికి, సుజాతకూ తావిళ్ళు వేసి చూసి, వెదవి విరిచాడు. ఉన్నంతలో సుజాత అందక తే ననడంలో సందేహం లేదు. కానీ రమణి ముందు, ఈవిడ ఎందుకూ కొరగానిదే! అదీగాక - సుజాత అందం - పదేళ్ళుగా తను ఎరిగింది. తన నుండి సుజాత దాచుకొన్నదీ, దాచుకోవాలనుకొన్నదీ కూడా ఏమీ లేదు. బహుశా ఈ "అలవాటు" వల్లనే కావచ్చు, తనకు సుజాత మీద మోజు తగ్గి పోయింది.

మాధవరావు నిద్రపోతున్న భార్య కేసి చూశాడు. చటుక్కున తల తిప్పుకొన్నాడు. అలా రమణి పడుకొని ఉంటే, తనిలా ఉట్టినే ఉండగలడా? తను ఉండటం కాదు; రమణి సౌందర్యం ఉండనీయదు. ఎదటివారిని కష్టించి ఏడిపించే గుణమేదో రమణిలో ఉంది. ఆ గుణమే, తనను ఆవిడ చుట్టూ తిప్పు కొంటోంది. రమణి కూడా, తన అభిప్రాయాన్ని గమనించింది. సుజాత అన్నట్టు - బహుశా తన కళ్ళే ఆవిణ్ణి ఆకర్షించి ఉంటాయి. కానీ ఏం లాభం? చేతికి వచ్చిన ఫలితం, అనుభవంలోకి రానేలేదు. వచ్చినట్లుంటే...

ఏమయ్యేదో చెప్పలేం. గోపీ గగోలు పెడుతూ లేచి కూచున్నాడు.

“నిద్రలో కలవరిస్తున్నాడండీ! కాస్త చిచ్చి కొట్ట కూడదూ?” అన్నది సుజాత లేసూనే.

“అలాగే!” అన్నాడు మాధవరావు.

“మీ రింకా పడుకోలేదేం?” అన్నది సుజాత.

“నిద్ర్రావటం లేదు” అన్నాడతను.

“అదేమీ టండీ? వరసగ్గా రెండు మూడు రాత్రు ల్నించీ, మీ రిలా మేలుకొంటున్నారు. ఆఫీసులో ఏమన్నా గొడవలు గానీ, జరిగాయా?”

“లేదు.”

“మరి ఎన్నడూ లేనిది; నిన్నా ఇవాళా ఇలా ఉంటు న్నారేం?” అన్నది సుజాత.

“ఏమీ లేదు. నన్నరిపించకు. నువ్వెళ్ళి పడుకో” అని కసిరాడు మాధవరావు.

సుజాత పడుకొందిగానీ, ఆవిడకూ నిద్రపట్టలేదు. ఏదో జరిగి ఉంటుందనీ, అది చెప్పకుండా తన భర్త దాచి పెడు తున్నాడనీ సుజాత భావించింది. కానీ, అదేమిటయి ఉంటుందో మాత్రం ఆమెకు స్ఫురించలేదు.

ఆ తెల్లవారి కూడా మాధవరావు, ఆఫీసులో చిరాగ్గా ఉన్నాడని, గుమాస్తాలు అనుకొన్నారు. ఆ టైపిస్టు ఉద్యోగం “ప్రభాకరం” అనే అతని కొసుందనీ, అత నెక్కణ్ణించో

రిక మెండేషన్ పట్టుకొచ్చాడనీ కూడా వారనుకొన్నారు. అంతేగానీ, రమణి పేరు ఒక్కరికీ తట్టలేదు.

ప్రతి ఆఫీసులోనూ కొంతమంది లుచ్చాలు ఉంటారు. వాళ్ళ పని, యజమానినో, వై అధికారులనో భజన చేయటం. ఆఫీసులో ఎవరేమనుకొనేదీ, ఏ పని చేసేదీ కూడా, ఈ లుచ్చాలు ఎప్పటికప్పుడు చేరవేస్తుంటారు. అందుకు అదనంగా వీరి కాళ్ళే ముట్టదు. కానీ, అప్పుడప్పుడు, యజమాని, లేదా వై అధికారి, భుజం మీద చెయ్యివేసి, తనతోబాటు కారు దాకా తీసి కెడతాడు.

ఇటువంటి లుచ్చాలు మాధవరావు ఆఫీసులో కూడా ఉన్నారు. సాయంత్రాని కల్లా గుమాస్తా అనుకొన్న మాట అన్నీ మాధవరావుకు తెలిశాయి.

“ఇదీ కొంతమేలే! రేపా రమణికి నేను ఉద్యోగం ఇస్తే - ఈ గొడవలన్నీ వైకి రాకుండా నన్నా ఉంటాయి” అనుకొన్నాడతను.

పొద్దుకుంకుతున్న కొద్దికీ, అతనిలో ఆరాటం హెచ్చు సాగింది. ఎనిమిదింటికి హోటలుకు రమ్మన్నవాడు కాస్తా, ఆఫీసు నుండి సరాసరి రమణి ఇంటి కొచ్చాడు. చిత్ర మేమిటంటే, రమణి కూడా అప్పటికి అన్నీ తీర్చుకొని సిద్ధంగా ఉంది.

“అప్పుడే తయారయ్యావేం?” అన్నాడు మాధవ రావు చాలా చొరవగా ఆమె బుగమీద చిటికవేసా.

“అబ్బ!” అంటూ రమణి కూడా యధోచితంగా
జాధను నటించింది.

మాధవరావు నవ్వాడు.

“ఎంత చురుకండి మీ దెబ్బ!” అన్నది రమణి బుగ్గను
వేళ్ళతో తడుముకొంటూ.

ఈ మాటతో మాధవరావు, అక్షరాలా పిచ్చివా
డయ్యాడు. రమణి అందంలోనే కాదు, మాటల్లో కూడా
రెచ్చగొట్టే లక్షణాలున్నాయని అత నిప్పుడు తెలుసు
కొన్నాడు. రమణి ఏ సందర్భాన్ని దృష్టిలో ఉంచుకొని ఆ
మాటలన్నదో తెలిశాక, అతనికి నిలువునా దహించుకుపోయి
నంత పనయింది.

రమణి ఈ సంగతిని ఇట్టే గ్రహించింది. చప్పున
పక్కకు తప్పుకొంటూ “ఇప్పుడు కాదు- ముందు సినీమాకు
పోదాం పదండి” అంటూ బయలుదేరింది.

“పోదాం గానీ చిన్నమాట. ఇలా రా!” అన్నాడు
మాధవరావు, తలుపు చాటున నిలబడి.

రమణి, సరిగ్గా వీధి వాకిలికి ఎదురుగా నిలబడి ఉంది.

“చెప్పండి, ఇక్కడికి విసిపిస్తుంది” అన్నది విశాలంగా
నవ్వుతో.

“అహ, అలా కాదు. నువ్వు దగ్గరకొస్తే గానీ
చెప్పను” అన్నాడు మాధవరావు.

“మీరు చెప్పేదేమిటో నాకు తెలుసు. అయినా అంత

దూకుడెందుకు ? ఈ సంగతులు చెప్పుకొందుకు, మనకు బోలెడంత శ్రమ ఉంది. మీ రాట్టే తొందర పడకండి, బుద్ధిమంతుడైన స్వీకాయలా చెప్పిన మాట వినండి” అన్నది రమణి, బద్ధకంగా, ఓ సారి చేతులు రెండూ వెనక్కు చాపి విరుచుకొంటో.

మాధవరావు అక్కడ నిలబడలేకపోయాడు. శరీరం విరుచుకొన్నప్పుడు పొంగిన రమణి అందం అతన్ని మరోసారి కళ్లోల పరిచింది.

“నన్ను నిలుపునా చంపేస్తున్నావు రమణీ ! అదేదీ కాదంటుంటే, వినిపించు కోవేం ? చిన్న మాట. ఓ ఉణం ఇలా విని, అలా వెళ్ళిపోదువుగాని” అన్నాడు మాధవరావు బతిమాలుతున్న ధోరణిలో.

రమణి, రెండడుగులు ముందు కేసి, తలుపును పట్టుకొని నిలబడి “ఊ, ఏమిటో ఇప్పుడు చెప్పండి” అన్నది.

మాధవరావు వొడుపుగా రమణి చేయి పట్టుకొని తన కేసి లాక్కున్నాడు. ఒక్క ఉదుటున వచ్చి అతని మీద పడిపోయింది రమణి.

“ఎందుకు నన్నిలా చంపుతున్నావ్ ?” అన్నాడు మాధవరావు ఆమె చెవిలో.

రమణి ఓదో అనబోయింది. కానీ అనలేదు. తేలు కుట్టినదానిలాగా చప్పున ఇవతలికి దూసుకు వచ్చింది. ఎవరో వస్తున్నట్లుగా, మెట్ల మీద అడుగులు చప్పుడయ్యాయి. నీడలు

కూడా అటూ ఇటూ మెత్తగా కదిలాయి.

“మాధవరావు ఉద్రేకం యావత్తూ, తక్షణమే దిగి పోయింది.

“బావుందండి ఇల్లు....ఇరవై రెండు రూపాయలన్న మాట....నాన గీనా వస్తే కురవదు గదా!” అంటూ సందర్భాన్ని మార్చాడు.

“అబ్బే! అదేం లేదు రెండి” అంటూనే రమణి కూడా ఇవతలి కొచ్చింది. ఆ కబురూ, ఈ కబురూ చెబుతూ, మెట్ల మీది కొచ్చి, అటూ ఇటూ చూసింది. ఎక్కడా ఎవ్వరూ కనిపించలేదు.

“ఎవ్వరూ లేరు గదూ?” అన్నాడు మాధవరావు, గుండెదడను తగ్గించుకొంటూ.

“ఊహలూ” అన్నది రమణి తల అడ్డంగా తిప్పుతూ, అతని కేసి ప్రశ్నార్థకంగా చూసి.

“కానీ ఎవరో వచ్చారు రమణి! అడుగుల చప్పుడు వినడమే కాదు. నేను నీడపడటం కూడా చూశాను.”

కాస్సేపు నిశ్శబ్దంగా ఒకరి కళ్ళలోకి మరొకరు చూసుకొన్నారు.

“రా పోదాం - ఇప్పుడప్పుడే ఈ మాటలు వద్దు. ముందుగా సినిమా కెళ్ళి-” అన్నాడు మాధవరావు.

“బ్రతికించారు. కనీసం కొంతసేపయినా హాయిగా సినిమా చూడొచ్చు” అన్నది రమణి, నవ్వుతూ.

సినిమా కయితే వెళ్ళారు. కొనడానికి “బాక్స్” టికెట్లై పుచ్చుకొన్నాడు మాధవరావు. కానీ రమణి పక్కనుండగా, సినిమా చూడటం కాదుగదా, ఆఖరికి ఊపిరి పీల్చడం కూడా పడదని తేల్చుకొన్నాడు. దురదృష్ట వశాత్తూ అదో అ.మెరికన్ పిక్చరయి పోయింది. అందులోని హీరో, హీరోయిన్ కోసం చాలాసేపు వెంటబడి తరిమి, ఆఖరుకు ఓ కొండ మలుపులో పట్టుకొంటాడు. అంతటితో ఆగినా బాగుండి పోను. ఆ హీరోగాడు, ఆవిణ్ణు అమాంతం చేతుల మీద ఎత్తుకొని, చిన్న గడ్డి మైదానం మీద పడుకోబెట్టి, ఆవిడ మీదికి వారిగి పోయాడు. వాళ్ళిద్దరూ ముద్దెట్టు కోవడాన్ని కెమెరా, క్లోజప్ లో చూపించింది.

అసలే మాధవరావు తపనతో సతమత మవుతున్నాడు. ఈ సినిమా ఆ తపనను ఇంకా రెచ్చగొట్టింది. తను హీరో అయినట్టూ, రమణి హీరోయిన్ అయినట్టూ, ఆవిడలా పరుగెడుతుంటే, తను వెంటబడి పట్టుకొన్నట్టూ మాధవరావుకు భావన కలిగింది. అత నిక స్థిమితంగా కూచోలేకపోయినాడు. “పోదాం పోదాం” మంటూ రమణిని గీమారం పెట్టసాగాడు.

“అలాగే! ఇదిగో ఈ సీనయ్యాక వెడదాం. అబ్బ! ఈ దృశ్యం చూడండి ఎంత బావుందో; మరీ అమెరికా వాళ్లు, అలా వొళ్ళంతా కనపడేలా గుడ్డలు కట్టుకొంటారే?”

ఈ ధోరణిలో రమణి మాటాడ సాగింది. కానీ మాధవరావు కిది బొత్తిగా నచ్చలేదు. అతని లోపల అగ్ని

జ్వాలలు రేగుతున్నాయి. ఆ జ్వాలలకు ఇంత ఉపశాంతి జరిగితే తప్ప లాభం లేదు.

“ఇప్పుడప్పుడే వెళ్ళి పంచేదాం?” అన్నది రమణి, పంచేయ వలసింది, అతని నోటే చెప్పించాలనుకొన్న దానిలాగా.

“పంచేదామా? అంత తెలియదేం నీకు?” అన్నాడు మాధవరావు, గుటకలు మింగుతూ.

“వ్వు. తెలీదు” అని మెత్తగా నవ్వేసింది రమణి.

“అయితే చెబుతాను పద. ఊర. లేమరి?” అని చిన్నగానే, గట్టిగా అన్నాడు.

“ఇంకా తొమ్మిదన్నా కాలేదు. ఇప్పుడప్పుడే వెళ్ళి మాత్రం ఏం లాభం? మన కోసమని చుట్టుపక్కల వారు, అప్పుడే నిద్ర పోతారా మరి?” అన్నది రమణి.

“పోకపోతేనేం? హాయిగా మాట్లాడు కొందాం!” అన్నాడతను.

“అవేమిటో ఇక్కడే అనుకొందాం పట్టండి!” అన్నది రమణి, కేవలం అతన్ని ఏడిపించాలన్న ఉద్దేశంతో.

“నింత చెంకె ఘటానివి?” అన్నాడు మాధవరావు చేసేదేమీ లేక.

“లేకపోతే, నన్ను బురిడీ చెయ్యాలని చూస్తారా? ఇంత మంది మధ్యలో ఉంటేనే, నా ప్రాణాలు తోడేస్తున్నారు గదా, తీరా హోటలు కెళ్ళాక - నేను నమ్ముతాననే!” అన్నది రమణి అతని చెంపకు తన చెంప ఆన్చి చెవులో చెబు

తున్నట్టుగా. “ఈ రాత్రి జాగారం ఎటు కూడీ తప్పదను
కోండి; ఈ సినిమా చూశాకనే దాన్ని ప్రారంభిద్దాం. ఏం?”

“నీ ఇష్టం!” అన్నాడు మాధవరావు విసుగ్గా.

రమణి అతని కేసి ఓ క్షణం చూసి, మునిపంట పెదవి
కొరుకుతూ “అంత కోపమైతే ఎలానమ్మా! నేను మాత్రం
ఏమన్నాననీ? కాకపోతే వెడదాం పదండి....” అన్నది.

“ఆనక నన్నని లాభం లేదు. ఇప్పుడే చెబుతున్నాను;
ఆ కళ్ళు రెండింటినీ, నేను తాగేస్తాను, మీ ఆవిడకు ఏం చెప్పు
కొన్నా మాబాగే!” అన్నది కుర్చీలోంచి లేస్తూ.

అంతకు ముందే రిజర్వు చేసుకొన్న గదిని చూపించి
కుర్రవాడు వెళ్ళిపోయాడు. పోతున్నప్పుడు, ఆ వెధవ తనలో
తను నవ్వుకొన్నటు మాధవరావుకు లీలగా అనిపించింది. కానీ
దాన్ని తను లెక్క చేయదలుచుకో లేరు.

గదిలో కొస్తూనే అతను తలుపులు గడియ పెట్టాడు.
ఫాన్ వేశాడు. అప్పటి కప్పుడే దీపం ఆర్పేసి, డిమ్మర్
వేస్తానంటూ కూచున్నాడు.

రమణి, లుంగలు చుట్టుకు పోయేలా నవ్వింది. ఆ
నవ్వులో హేళనే ఉందో, జాలే ఉందో అతను గమనించ
దలుచుకోలేదు. పడ నవ్వాక, రమణి పొట్ట చేత్తో పట్టుకొని
మంచం మీద కూచుంది.

“ఎమిటా వెర్రీ నవ్వు?” అన్నాడు మాధవరావు.

“మీ ఇల్లు బంగారం గాను. ఎంత తొందరపాటు

మనుషులండి మీరు ? గదిలోకి రాగానే తలుపు లేస్తే పక్క గదుల వారు, ఏమనుకొంటారో నని గూడా ఆలోచించరేం?”

“ఏమనుకోడానికై నా మనం పరాయివాళ్ళం కాదుగా! మొగుడూ వెళ్ళాల మాయె ! ఏదో పనుండి ఈ వూరొచ్చాం. ఈ చాత్రి కిక్కడ ఉంటాం. ఉదయం వెళ్ళిపోతాం. ఇందులో తప్పేం లేదే!” అన్నాడు మాధవరావు.

అతనలా చెప్పే హోటల్లో ఈ గదిని బుక్ చేశాడు.

“అయితే మాత్రం?” అన్నది రమణి.

మాధవరావు పలక లేదు. వస్తూ పస్తూ తెచ్చిన మిఠాయి కొంచెం తను తిని మిగతాది రమణి కిచ్చాడు. తాంబూలం తను వేసుకొని, ఆవిణ్ణు కూడా వేసుకోమన్నాడు.

“నాకు సయించదు” అన్నది రమణి. “అయితే చూడండి....” అంటూ కబుర్లలోకి లాగింది.

ఈ పంపిణీ మీద, దాదాపు పదకొండంటిదాకా, అతన్ని దరిచేరకుండానే ఉంచగలిగింది రమణి. ఆ తరవాత ఆవిడవల్ల కూడా కాలేదు. రమణి తల్లొంచి పూల చెండు తీసి, మాధవ రావు పక్కనిండా విదిపాడు. ఆవిడ భుజం మీద చెయ్యి వేశాడు. ఆ వేళ్ళలో నించి అతనిలోకి విద్యుత్కణాలు ప్రవహించి నట్లయింది. శరీరమంతా తియ్యని మంటలతో నిండి పోయి నట్లయింది. ఆ సరికి రమణి కూడా, దాదాపు అదే స్థితిలో కొచ్చింది. ఆవిడ కళ్ళు కాంతితో నిండి పోయాయి.

అదే సమయంలో గుండె కొట్టుకొనే చప్పుడు

స్పష్టంగా వినపడుతోంది. గాజులు మోచేతులదాకా లాక్కుంది. వెల్లకితలా తిరిగి, మాధవరావు ముఖాన్ని తన గుండెల కేసి తీసుకొని, అదుముకొంది. మరొక్క క్షణంబో మాధవరావు, ఆవిణ్ణు “జయించి” ఉండును.

కానీ, అతనికా అదృష్టం లేదు. ఎవరో వరండాలో బరువుగా అడుగులు వేసుకొంటూ వస్తున్నారు. మాధవరావు నిర్విణ్ణుడయ్యాడు. రమణి కూడా దాదాపు కొయ్యబారి పోయింది. అంతే! ఆ చప్పుడు, మరి వినిపించ లేదు.

“ఇద్దరం భయపడ్డాం! అబ్బే ఏం లేదులే” అన్నాడు మాధవరావు, తనకు తను ధైర్యం చెప్పుకొంటో.

రమణి పమిట చెంగుతో, చెమటను తుడుచుకొని, నిట్టూర్చింది.

“అలా తుడుచుకోకు. లైటు కాంతిపడి, నీ ముఖమంతా మెరవనివ్వు” అన్నాడు మాధవరావు, ఆవిణ్ణు ఆలింగనం చేసుకొంటూ.

ఈ సారి అడుగుల చప్పుడు తలుపు వెనకాతలే వినిపించింది. అయినా మాధవరావు లక్ష్య పెట్టదలచ లేదు. రమణిని వెర్రిగా కౌగలించుకొని, ముఖం కోసం వెదుకుతున్నాడు.

ఈ సారి తలుపుమీద దడదడ మని చప్పుడయింది. తలుపు కంపించడం కూడా వారు చూశారు.

“ఎవరది?” అన్నాడు మాధవరావు బిగ్గరగా.

“తలుపు తియ్యండి” అవతలినించి.

“మీ కెవరు కావాలి?”

“పదమూడో నెంబరు గదిలో ఉన్నవారు కావాలి.
నీ పేరు మాధవరావు గదూ?”

“అవును” అన్నాడు మాధవరావు.

“నీతోనే పనుంది. తలుపు తియ్యండి.”

“తియ్యను” అన్నాడు మాధవరావు చాలా కోపంగా.

“అవసరముంటే రేపు ఆఫీసులో కలుసుకోండి. వెళ్ళండి.”

“ఇప్పుడు నువ్వేం చేస్తున్నావ్?” అన్నది అవతలి
గొంతు.

మాధవరావు ఉక్కిరి బిక్కిరి రయ్యాడు. అతనికి దిగ
చెమటలు పోశాయి. రమణి, నిలువునా వణికిపోతూ, ఓ
మూలగా నిలబడింది.

“చెప్పవేం? నువ్వేం చేస్తున్నావ్?”

“ఆఫీసు పని. ఆఫీసులో బొత్తిగా తెమలడం లేదు.
ఇంటిదగ్గర పిల్లలగోల. అర్జెంటుగా వెళ్ళవలసిన కాయితా
లున్నాయి. అందుకని హోటల్లో గది తీసుకొన్నాను”
అన్నాడు మాధవరావు.

“నే నిప్పుడే హోటల్ రిజిస్టర్ చూసి వస్తున్నాను.
అందులో నువ్వెలా రాయలేదు. పని చెయ్యడాని కొచ్చేవాడివి
రమణి నెందుకు తీసుకొచ్చావ్?”

మాధవరావు కుప్ప కూలిపోయాడు.

ఆ తరవాత బైటనుండి కూడా మరే మాటలూ వినిపించలేదు. చాలా నేపటిగానీ వారు తేరుకోలేకపోయారు. ఇద్దరి ముఖాలూ పాలిపోయాయి. మాధవరావు, గాలిలో ఈదుతున్న వాడిలాగా వెళ్ళి దీపం వేశాడు. మెల్లిగా తలుపులు తీశాడు. వరండాలోకి చూశాడు. అంతా నిర్మానుష్యంగా ఉంది. పక్క గదుల్లో తిరుగుతున్న ఘాను చప్పుళ్లు తప్ప, మరే ధ్వని లేదు.

రమణి ముఖం పాలిపోయింది. ఆ ఉద్రేకం, పొంగు, చురుకుదనం, సర్వమూ నాశనమయి పోయాయి. సగం చిక్కిపోయిన దానిలాగా ఊగిసలాడుతోంది. ఆవిడ కళ్ళు నీటితో నిండిపోయాయి.

“వెడతాను” అన్నది రమణి.

మాధవరావు పలకలేదు. ఇద్దరూ, తూలి పడిపోయినట్లుగా, ఎవరో గెంటుతున్నట్లుగా, మెట్లు దిగి బయటికొచ్చారు. ఆ చీకట్లోంచి వెనకగా నవ్వి నట్లయి తిరిగి చూశారు. ఎవ్వరూ కనిపించలేదు. నవ్వు మాత్రం వినిపిస్తోంది....

“ఇప్పటి దాకా ఏం చేస్తున్నారండీ?” అన్నది సుజాత, తలుపు గడియ పెడుతూ.

“ఆఫీసు పనిమీద ఉండిపోయాను” అన్నాడు మాధవరావు ముక్తసరిగా.

“వేణ్ణీళ్ళు చల్లారిపోయా యో ఏమిటో! ఓ నిమిషం అలా కూచుంటారా? చప్పున వెచ్చచేసుకొస్తాను?”

“వద్దు. నాకు వంట్లో ఏం బాగా లేదు. ఈ పూటకు నన్ను పలకరించకు. పడుకోనీ!” అంటూనే మాధవరావు వెళ్ళి మంచం మీద పడుకొన్నాడు. దుప్పటి తలదాకా లాక్చున్నాడు.

సుజాత కీ గొడవలేమీ అర్థంకాలేదు. భర్త అలా, నీరసంగా, వడదెబ్బ తిన్నట్టుగా, కనిపించేసరికి, ఆవిడ ఆవజీవాలు కుంగిపోయి నట్లయింది. గుడ్లనీరు గుడ్ల కుక్కుకొంటూ వంటి మీద చెయ్యివేసి చూసింది. అతని శరీరం నులివెచ్చగా ఉంది.

“పులిక తగిలింది” అనుకొన్నది సుజాత.

“ఈ పూటకిలా పడుకోండి. ప్రొద్దుటేలేచి, ఇంత మిరియాల గుండ కొడతాను. వేడివేడి అన్నంలో చిటికెడు వేసుకు తింటే అన్నీ సర్దుకొంటాయి” అన్నది సుజాత.

మాధవరావు కీ మాటలు వినిపించాయో లేదో తెలీదు. అతను మాత్రం పలకలేదు.

సుజాత దీపం మలిపి, డిమ్మర్ వేసి పడుకొంది. పడుకొన్న కాస్సేపటికల్లా ఆమెకు హాయిగా నిద్రపట్టింది.

మాధవరావుకు మాత్రం నిద్ర పట్టడం లేదు. కానీ, అది మెలకువా కాదు. సందిగ్ధ స్థితిలో అతను కొట్టుమిట్టాడు తున్నాడు. గత నాలుగైదు రోజులుగా జరుగుతున్న సంఘటనలన్నీ ముసిరి అతనికి ఊపిరి తిరగనివ్వటం లేదు. రమణిపట్ల తన ప్రవర్తన కోడెత్రాచయి, బుసలుకొడుతూ, మీదికి దూకుతున్నట్టు కనిపించాడు. ఆ సాము మండి తప్పుకోవడానికి అటూ

ఇటూ పరుగెత్తుతున్నాడు. నీడలాగే అదికూడా మాధవ రావును వెన్నాడు తూనే ఉంది. అతను కుర్చీ ఎక్కాడు. అది కూడా కోడుమీదుగా కుర్చీ అంచుమీదికి పాకుతోంది. అతను చటుక్కున బల్లమీదికి దూకాడు. పడగవిప్పి బుస్సుమంటూ బల్లమీదికి దూకింది. అతను మంచం చుట్టూ వలయాలు తిరిగాడు. పాము కూడా వలయాలు తిరిగింది. అతను నిండా ముసుగు పెట్టుకొని, మంచంమీద ముడుచుకు పడుకొన్నాడు. అతని పాదాలకు రెండంగుళాల దూరంలో దాని పడగ కనిపించింది.

మాధవరావు ప్రాణాలు నిలువునా ఎగిరిపోయాయి. దిగ చెమటలు పోశాయి. గాలికోసం ఆముతిన్న గొడ్డులాగా గిజగిజా గిజగిజా తన్నుకొన్నాడు. పెద్దగా అరిచాడు. ఆ అరుపు ఎవ్వరికీ వినపడ లేదు. గోపి నిశ్చింతగా పడుకొనే ఉన్నాడు. సుజాత చంటివాణ్ణి రొమ్ముల కదుముకొని హాయిగా నిద్ర పోతూనే ఉంది. అతను మాత్రం ఊపిరాడక తన్నుకొంటున్నాడు. అతని కళ్ళు బయర్లు కమ్ముతున్నాయి. పాము మెల్లిగా అతని మీదికి పాకుతోంది. తోకను గొంతు చుట్టూ తిప్పి, తుణ తుణానికీ బిగించి పారేస్తోంది. మెడనరాలు ఉబికాయి. చేతులు కొంకర్లు పోతున్నాయి. లేని వోపికంతా తెచ్చుకొని, మెడకు చుట్టుకొన్న పామును ఊడ లాగటానికి ప్రయత్నిస్తున్నాడు. పట్టుకోసం, గదంతా కలియ తిరుగుతున్నాడు.

సుజాత ఉలిక్కిపడి లేచింది. గోపీ నడిమంచం మీద కూచుని గగ్గోలుగా ఏడుస్తున్నాడు. తన భర్త రెండు చేతులను గొంతుకు చుట్టి, నీరసంగా గోడకు చేరగిలబడి ఉండటం సుజాత చూసింది. అతని కళ్ళు మూసుకుపోయాయి. శరీరం చల్లగా ఉంది.

“అయ్యో రామ! ఏమిటిది? ఏం చేస్తున్నారు?” అంటూనే, భర్తను కావలించుకొని భోరుమని ఏడ్చింది సుజాత. బలవంతాన చేతుల్ని విడదీసింది. మెల్లగా పక్కమీద పడుకో బెట్టింది.

నాలుగు రోజులదాకా మాధవరావు మామూలుమనిషి కాలేదు.

* * *

ఆఫీసుకు వెళ్ళబోతూ, అతనోసారి అద్దంలో చూసు కొన్నాడు. మునుపటి కన్నా కళ్ళు ఎంతో అందంగా కను పించాయిప్పుడు.

“ఆ పాడు పనే చేసి ఉంటే, ఈ జన్మలో నన్ను నేను చూసుకో గలిగేవాణ్ని కాదు” అనుకొన్నాడు మాధవరావు.

ఇప్పుడతని మనస్సు, శరీరమూ కూడా చాలాహాయిగా తేలికగా, నిర్మలంగా ఉన్నాయి. రమణి ఆర్థిక పరిస్థితులను, తన స్వార్థం కోసం వాడుకోనందుకు, తనను తానే అభినందించుకొన్నాడు. డబ్బు - పాపిష్టి డబ్బు - మనుషులచేత ఎంత

మనుషుల చాల్చు చేస్తున్నారో కూడగగానూ ఇప్పుడు

తెలిసివచ్చింది. రమణికి గనక ఏపాటి ఉపాధి ఉన్నా, తనలాంటి వాడి ముఖాన్ని - కనీసం, చూడనన్నా చూసి ఉండేది కాదని అతను రూఢిగా నమ్మాడు. ఇప్పుడతను రమణిని కూడా తప్ప పట్టబోవటం లేదు. శరీరాల కాశించి, ఉద్యోగా లిచ్చే వ్యక్తులుండాలే గానీ, ఈ దర్జీద దేశంలో శరీరా లిచ్చుకొనేవారు చాలా మంది ఉన్నారు. అయినప్పుడు రమణిది తప్పనటంలో అర్థం లేదు. తనిప్పుడా ఉద్యోగం ఇవ్వకపోతే - ఇచ్చే వాడికి తన శరీరాన్ని నిస్సందేహంగా రమణి అప్పగిస్తుంది. ఇది తప్పే కావచ్చు. కానీ ఇంతకన్నా రమణి చెయ్య గలిగిందేమీ లేదు. ఆవిడ కున్న పెట్టుబడి, ఇన్ ఫ్లూయన్సూ ఆ శరీరమే!

మాధవరావు ఆఫీసుకొస్తూనే రమణిని వెంటనే వచ్చి పనిలో చేరవలసిందిగా ఉత్తరం రాశాడు. దాంతోపాటు చిన్న కాగితం మీద ఊమాపణలు కూడా చెప్పుకొన్నాడు.

“మంచి పనిచేశావు. చాలా మంచి పనిచేశావు” అని ఎవరో అతని చెవి దగ్గర అన్నారు.

మాధవరావు తలెత్తి చూశాడు. ఆ గదిలో తను తప్ప మరెవ్వరూ లేరు.